

01. भाजपा के वरिष्ठ नेता और प्रधानमंत्री नरेन्द्र मोदी ने कांग्रेस और राजद समेत इंडी गठबंधन के सभी घटक दलों पर समाज को बांटने और देश की एकता को तोड़ने का आरोप लगाया।
02. सात मई को होने वाले लोकसभा चुनाव के तीसरे चरण के लिए पांच संसदीय क्षेत्रों में कल शाम थम जायेगा प्रचार का शोर।
03. लोकसभा चुनाव के पांचवे चरण के लिए बयासी उम्मीदवार चुनाव मैदान में। इक्कीस उम्मीदवारों का नामांकन पत्र रद्द।
04. और, मौसम विभाग का पूर्वानुमान— बंगाल की खाड़ी से आ रही नमी के चलते अगले चार दिनों तक राज्य के अधिकांश हिस्सों में हल्की बारिश की संभावना।

लोकसभा चुनाव के लिए विभिन्न राजनीतिक दलों की ओर से प्रचार अभियान जोर-शोर से जारी है। राजनीतिक दलों के स्टार प्रचारक और नेता मतदाताओं को अपने पक्ष में गोलबंद करने के लिए जनसभाएं, रोड शो और जनसंपर्क कर रहे हैं।

भाजपा के वरिष्ठ नेता और प्रधानमंत्री नरेन्द्र मोदी ने कहा है कि कांग्रेस और राजद समेत इंडी गठबंधन के सभी घटक दल समाज को बांटने और देश की एकता को तोड़ने के लिए कुछ भी कर सकते हैं। श्री मोदी दरभंगा में एक चुनावी सभा को संबोधित कर रहे थे।

—बाईट—

प्रधानमंत्री ने इंडी गठबंधन पर धर्म के आधार पर आरक्षण देने की साजिश करने का आरोप लगाया।

—बाईट—

प्रधानमंत्री ने राहुल गांधी और तेजस्वी प्रसाद यादव का नाम लिये बिना कहा कि देश में दो शहजादे हैं— एक देश को अपनी जागीर समझता है, जबकि दूसरा बिहार को।

---बाईट---

प्रधानमंत्री ने कहा कि दरभंगा में विकास के कई काम हुये हैं, जिससे रोजगार के नए अवसर पैदा हो रहे हैं। उन्होंने कहा कि दरभंगा एम्स के निर्माण में आ रही दिक्कतों को भी दूर किया जा रहा है।

---बाईट---

जदयू अध्यक्ष और मुख्यमंत्री नीतीश कुमार ने आज मुंगेर लोकसभा क्षेत्र के हवेली खड़गपुर में जदयू प्रत्याशी ललन सिंह और उजियारपुर में भाजपा उम्मीदवार नित्यानंद राय के समर्थन में चुनावी सभाओं को संबोधित किया। श्री कुमार ने अपने कार्यकाल की उपलब्धियों की चर्चा करते हुए लोगों से एनडीए प्रत्याशी के पक्ष में मतदान की अपील की।

---बाईट---

इधर, राजद के वरिष्ठ नेता तेजस्वी प्रसाद यादव ने आज गोपालगंज, पूर्वी चंपारण, मधेपुरा और सुपौल लोकसभा क्षेत्रों में इंडी गठबंधन के उम्मीदवारों के पक्ष में चुनावी सभा को संबोधित किया। बाद में पत्रकारों से बातचीत में श्री यादव ने केन्द्र सरकार पर वादाखिलाफी का आरोप लगाया।

---बाईट---

इधर, वामपंथी दलों के नेता भी अपने प्रत्याशियों के समर्थन में लगातार चुनावी सभाओं को संबोधित कर रहे हैं। निर्दलीय उम्मीदवार भी मतदाताओं को गोलबंद करने के लिए नुक्कड़ सभा और जनसंपर्क अभियान चला रहे हैं।

लोक जनशक्ति पार्टी, रामविलास के अध्यक्ष चिराग पासवान ने विपक्ष द्वारा तुष्टिकरण के आरोपों को निराधार बताया है। आज पटना में पत्रकारों से बातचीत में उन्होंने कहा कि चुनाव में विपक्ष के पास कोई मुद्दा नहीं है। एनडीए के नेता हर मंच पर लोगों से विकास योजनाओं के लाभ के बारे में पूछते हैं।

---बाईट---

और अब सुनते हैं राज्य के संसदीय निर्वाचन-क्षेत्रों के राजनीतिक परिदृश्य पर आधारित आकाशवाणी समाचार की विशेष श्रृंखला। आज बात सीतामढ़ी लोकसभा सीट की। सीतामढ़ी बिहार के उन पांच संसदीय निर्वाचन-क्षेत्रों में से एक है, जहां पांचवें चरण में बीस मई को मतदान होना है। हमारे संवाददाता की एक रिपोर्ट—

—बाईट—

माता सीता की जन्मस्थली के रूप में विख्यात सीतामढ़ी, मिथिला का एक प्रमुख और सांस्कृतिक रूप से समृद्ध शहर है। 1957 में गठित, यह लोकसभा सीट राजनीतिक रूप से भी महत्वपूर्ण है। शुरुआती दौर में यह क्षेत्र समाजवादियों का गढ़ रहा था। बाद में कांग्रेस, जनता दल और राजद ने भी यहां अपनी जीत दर्ज की। 2014 में राष्ट्रीय लोक समता पार्टी के रामकुमार शर्मा और 2019 में जदयू के सुनील कुमार पिंटू यहां से सांसद चुने गए। सुनील कुमार पिंटू भाजपा के नेता थे लेकिन पिछले चुनाव में कुछ ऐसी परिस्थितियां बनीं कि उन्हें जदयू के टिकट पर चुनाव लड़ना पड़ा था। बिहार में महागठबंधन की सरकार बनने के बाद वे नीतीश कुमार के खिलाफ लगातार बयानबाजी करते रहे, जिस कारण पार्टी ने उन्हें टिकट नहीं दिया। जदयू ने विधान परिषद के सभापति देवेश चंद्र ठाकुर को उम्मीदवार बनाया है। वहीं, इंडी गठबंधन से राष्ट्रीय जनता दल ने पूर्व सांसद अर्जुन राय को मैदान में उतारा है। मुख्य मुकाबला इन्हीं दोनों के बीच माना जा रहा है। हालांकि, भाजपा के बागी श्याम नंदन प्रसाद निर्दलीय प्रत्याशी के रूप में चुनावी मुकाबले को त्रिकोणीय बनाने में जुटे हैं। इस बीच, एक नए घटनाक्रम में राजद प्रत्याशी अर्जुन राय की पत्नी रीना राय ने भी निर्दलीय प्रत्याशी के रूप में पर्चा दाखिल किया है। भागौलिक दृष्टिकोण से देखें तो सीतामढ़ी लोकसभा क्षेत्र के अंतर्गत 6 विधानसभा क्षेत्र आते हैं। इनमें से तीन सीटों — बथनाहा, परिहार और सीतामढ़ी पर भाजपा और दो विधानसभा सीटों — सुरसंड तथा रुन्नी सैदपुर पर जदयू का कब्जा है। सिर्फ एक विधानसभा क्षेत्र बाजपट्टी से राजद के विधायक हैं। यानी विधानसभावार एन डी ए का पलड़ा काफी मजबूत है। सीतामढ़ी को पर्यटन स्थल के रूप में विकसित करने की मांग काफी पुरानी रही है। पक्ष और विपक्ष द्वारा इस मुद्दे को पूरा करने के दावे भी किए जाते रहे हैं। इस बार एनडीए नेताओं द्वारा अयोध्या की तर्ज पर ही सीतामढ़ी में भगवती सीता का भव्य मंदिर निर्माण कराने की बात कही जा रही है। वहीं, इंडी गठबंधन के नेता तत्कालीन पर्यटन मंत्री तेजस्वी प्रसाद यादव द्वारा पुनौराधाम को पर्यटन स्थल के रूप में विकसित करने के लिए किए गए प्रयासों की चर्चा कर रहे हैं। बाढ़ और सुखाड़ का दंश झेल रहे सीतामढ़ी लोकसभा क्षेत्र में खेती किसानों की समस्या विकराल रही है। जिले के इकलौते रीगा चीनी मिल बंद होने से गन्ना किसानों में काफी मायूसी है। वहीं, लोगों द्वारा बैरगनिया को अनुमंडल और पुपरी को जिला बनाने की मांग भी की जाती रही है। कुछ ट्रेनों का परिचालन बंद होने से भी लोगों में नाराजगी है। यह देखना काफी रोचक होगा कि मतदाता एन डी ए और इंडी गठबंधन के नेताओं द्वारा किए जा रहे दावों — प्रतिदावों में किस पर अपना विश्वास जताते हैं। आकाशवाणी समाचार के लिए सीतामढ़ी से राजेश कुमार।

लोकसभा चुनाव के तीसरे चरण के मतदान के लिए प्रचार का शोर कल शाम पांच बजे थम जाएगा। इस चरण के तहत सात मई को राज्य के पांच संसदीय क्षेत्रों— झंझारपुर, सुपौल, अररिया, मधेपुरा और खगड़िया में मतदान होना है।

लोकसभा चुनाव के पांचवें चरण के तहत राज्य के पांच संसदीय क्षेत्रों के लिए कुल बयासी उम्मीदवार चुनाव मैदान में बचे हैं। नामांकन पत्रों की जांच के बाद इन क्षेत्रों से कुल इक्कीस उम्मीदवारों के नामांकन पत्र रद्द कर दिये गये। सबसे अधिक छब्बीस उम्मीदवार मुजफ्फरपुर से चुनाव मैदान में हैं। वहीं, सारण और सीतामढ़ी से पंद्रह-पंद्रह, हाजीपुर से चौदह और मधुबनी से बारह उम्मीदवार चुनावी मैदान में हैं। इन संसदीय क्षेत्रों में उम्मीदवार छह मई तक अपना नाम वापस ले सकते हैं।

इधर, लोकसभा चुनाव के छठे चरण के लिए वाल्मीकिनगर, पश्चिम चंपारण, पूर्वी चंपारण, शिवहर, वैशाली, गोपालगंज, सीवान और महाराजगंज निर्वाचन क्षेत्रों के लिए नामांकन की प्रक्रिया जारी है। इन लोकसभा क्षेत्रों से आज अब तक कुल

अदहत्तर उम्मीदवारों ने पर्चे भरे। महाराजगंज से भाजपा के जनार्दन सिंह सिंग्रीवाल, गोपालगंज से जदयू प्रत्याशी आलोक कुमार सुमन और सीवान से जदयू की विज्यालक्ष्मी देवी ने आज अपना नामांकन पर्चा दाखिल किया। वहीं, गोपालगंज लोकसभा क्षेत्र से इंडी गठबंधन से वीआईपी प्रत्याशी प्रेमनाथ चंचल, शिवहर से रितु जायसवाल और पश्चिम चंपारण से कांग्रेस के मदन मोहन तिवारी ने अपना नामांकन पत्र भरा।

भाजपा ने सारण से राजद उम्मीदवार रोहिणी आचार्य के शपथ पत्र को लेकर आपत्ति जताई है। इस संबंध में भाजपा द्वारा चुनाव आयोग को दिये आवेदन में कहा गया है कि रोहिणी आचार्य के शपथ पत्र में आय से संबंधित दी गयी जानकारियों में कई गलतियां हैं। भाजपा ने कहा है कि शपथ पत्र में रोहिणी आचार्य ने अपना पता भी गलत दिया है।

मौसम विभाग ने कहा है कि राज्य में अगले चार दिनों तक बारिश की गतिविधियां बनेगी। विभाग ने अगले चौबीस घंटों के दौरान सुपौल, अररिया, किशनगंज, मधेपुरा, सहरसा, पूर्णिया और कटिहार जिले में कुछ स्थानों पर हल्की बारिश की संभावना जताई है। मौसम विज्ञान केन्द्र पटना के वैज्ञानिक कमल सिंह गुप्ता ने बताया कि बंगाल की खाड़ी से आ रही नमी के चलते राज्य में बारिश की परिस्थितियां बनी हैं।

---बाईट---

इधर, आज राज्य के पश्चिमी हिस्सों में कुछ स्थानों पर गर्म दिवस की स्थिति बनी रही। पिछले चौबीस घंटों के दौरान इकतालीस दशमलव आठ डिग्री सेल्सियस अधिकतम तापमान के साथ बक्सर राज्य का सबसे गर्म स्थान रहा। वहीं, राजधानी पटना का अधिकतम तापमान उनतालीस दशमलव सात डिग्री सेल्सियस रिकॉर्ड किया गया।

और अब अंत में मुख्य समाचार.....

01. भाजपा के वरिष्ठ नेता और प्रधानमंत्री नरेन्द्र मोदी ने कांग्रेस और राजद समेत इंडी गठबंधन के सभी घटक दलों पर समाज को बांटने और देश की एकता को तोड़ने का आरोप लगाया।
02. सात मई को होने वाले लोकसभा चुनाव के तीसरे चरण के लिए पांच संसदीय क्षेत्रों में कल शाम थम जायेगा प्रचार का शोर।
03. लोकसभा चुनाव के पांचवे चरण के लिए बयासी उम्मीदवार चुनाव मैदान में। इक्कीस उम्मीदवारों का नामांकन पत्र रह।
04. और, मौसम विभाग का पूर्वानुमान— बंगाल की खाड़ी से आ रही नमी के चलते अगले चार दिनों तक राज्य के अधिकांश हिस्सों में हल्की बारिश की संभावना।

इसके साथ ही आकाशवाणी, पटना से प्रसारित प्रादेशिक समाचार का ये अंक समाप्त हुआ।